

१२९. यो आदिकर्म स्थितु भूमिय बोधिसत्त्वो
 अध्याशयेन वर प्रस्थित बुद्धबोधिम्।
 तेही सुशिष्यगुरुगौरवसंप्रयुक्तो
 कल्याणमित्र सद सेवयितव्य विज्ञैः ॥ १ ॥

१३०. किं कारणं ततु गुणागमु पण्डितानां
 प्रज्ञाय पारमित ते अनुशासयन्ति।
 एवं जिनो भणति सर्वगुणाग्रधारी
 कल्याणमित्रमुपनिश्रित बुद्धधर्माः ॥ २ ॥

१३१. दानं च शीलमपि क्षान्ति तथैव वीर्यं
 ध्यानानि प्रज्ञ परिणामयितव्य बोधौ।
 न च बोधिस्कन्ध विमृशित्व परामृशेया
 ये आदिकर्मिक न देशयितव्य एवम् ॥ ३ ॥

१३२. एवं चरन्त गुणसागर वादिचन्द्राः
 त्राणा भवन्ति जगती शरणा च लेना।
 गति बुद्धि द्वीप परिणायक अर्थकामाः
 प्रद्योत उत्क वरधर्मकथी अक्षोभ्याः ॥ ४ ॥

१३३. संनाहु दुष्करू महायशु संनहन्ती
 न च स्कन्धधातु न च आयतनैः सनद्धाः।
 त्रिभि यानसंज्ञविगता अपरिगृहीता
 अविवर्तिका अचलिताश्च अकोप्यधर्माः ॥ ५ ॥

१३४. ते एव धर्मसमुदागत निष्प्रपञ्चा
काङ्क्षाविलेखविमतीविगतार्थयुक्ताः।
प्रज्ञाय पारमित श्रुत्व न सीदयन्ति
अपरप्रणेय अविवर्तिय वेदितव्याः ॥ ६ ॥

१३५. गम्भीर धर्म अयु दुर्दृशु नायकानां
न च केनचीदधिगतो न च प्रापुणन्ति।
एतार्थु बोधिमधिगम्य हितानुकम्पी
अल्पोत्सुको क इमु ज्ञास्यति सत्त्वकायो ॥ ७ ॥

१३६. सत्त्वश्च आलयरतो विषयाभिलाषी
स्थित अग्रहे अबुध यो महअन्धभूतो।
धर्मो अनालयु अनाग्रहु प्रापितव्यो
लोकेन सार्ध अयु विग्रहु प्रादुभूतो ॥ ८ ॥

भगवत्यां रत्नगुणसंचयगाथायां देवपरिवर्तो नाम पञ्चदशमः ॥

१६

१३७. आकाशधातु पुरिमादिशि दक्षिणायां
तथ पश्चिमोत्तरदिशाय अनन्तपारा।
उपराधराय दशदिशि यावदस्ति
नानात्वता न भवते न विशेषप्राप्ता ॥ १ ॥

१३८. अतिक्रान्त या तथत या तथता अप्राप्ता
प्रत्युत्पन्न या तथत या तथतार्हतानाम्।
या सर्वधर्मतथता तथतार्हतानां
सर्वेष धर्मतथता न विशेषप्राप्ता ॥ २ ॥

१३९. यो बोधिसत्त्व इमि इच्छति प्राप्नुते
नानात्वधर्मविगतां सुगतान बोधिम्।
प्रज्ञाय पारमित युज्यतु याय युक्तो
विन प्रज्ञ नास्त्यधिगमो नरनायकानाम् ॥ ३ ॥

१४०. पक्षिस्य योजनशतं महतात्मभावो
पञ्चाशता पि अबलोभयक्षीणपक्षो।
सो त्रायत्रिंशभवनादिषु जम्बुद्वीपे
आत्मानमोसरियि तं विलयं व्रजेय्या ॥ ४ ॥

१४१. यद्यापि पञ्च इम पारमिता जिनानां
बहुकल्पकोटिनियुतां समुदानयेय्या।
प्रणिधीननन्तविपुलां सद सेव्य लोके
अनुपाय प्रज्ञविकला परि श्रावकत्वे ॥ ५ ॥

१४२. निर्यायनाय य इच्छति बुद्धज्ञाने
समचित्त सर्वजगती पितृमातृसंज्ञा।
हितचित्त मैत्रमन एव पराक्रमेय्या
अखिलार्जवो मृदुगिराय पराक्रमेय्या ॥ ६ ॥

भगवत्यां रत्नगुणसंचयगाथायां तथतापरिवर्तो नाम षोडशमः ॥

१४३. स्थविरो सुभूति परिपृच्छति लोकनाथं
 अरणाय लिङ्ग भणही गुणसागराणाम्।
 अविवर्तिया यथ भवन्ति महानुभावा
 तां व्याकुरुष्व जिनगुणान प्रदेशमात्रम् ॥ १ ॥

१४४. नानात्वसंज्ञविगता गिर युक्तभाणी
 न च अन्य ते श्रमण ब्राह्मण आश्रयन्ति।
 त्रियपायवर्जित विदू सदकालि भोन्ति
 दशभिश्च ते कुशलकर्मपथेभि युक्ता ॥ २ ॥

१४५. धर्मं निरामिषु जगस्यनुशासयन्ति
 एकान्तधर्मनियताः सद स्निग्धवाक्याः।
 स्थितिचक्रं शयनिषद्य सुसंप्रजाना
 युगमात्रप्रेक्षिण ब्रजन्त्यभ्रान्तचिन्ता ॥ ३ ॥

१४६. शुचिशौचअम्बरधरा त्रिविवेकशुद्धा
 न च लाभकाम वृषभा सद धर्मकामाः।
 मारस्यतीतविषया अपरप्रणेया
 चतुध्यानध्यायि न च निश्चित तत्र ध्याने ॥ ४ ॥

१४७. न च कीर्तिकाम न च क्रोधपरीतचित्ता
 गृहिभूत नित्य अनध्योषित सर्व वस्तुं।
 न च जीविकाविषयभोग गवेषयन्ति
 अभिचारमन्त्र न च इस्त्रिप्रयोगमन्त्राः ॥ ५ ॥

१४८. न च आदिशन्ति पुरुषैः स्त्रिय इच्छकर्मा

प्रविविक्त प्रज्ञवरपारमिताभियुक्ताः।

कलहाविवादविगता दृढमैत्रचित्ता

सर्वज्ञकाम सद शासनि निम्नचित्ताः ॥ ६ ॥

१४९. प्रत्यन्तस्तेच्छजनवर्जितान्तदेशाः

स्वकभूमि काङ्क्षविगताः सद मेरुकल्पाः।

धर्मार्थ जीवित त्यजन्ति प्रयुक्तयोगा

अविवर्तियान इमि लिङ्ग प्रजानितव्या ॥ ७ ॥

भगवत्यां रत्नगुणसंचयगाथायामविनिवर्तनीयलिङ्गाकारपरिवर्तो नाम सप्तदशमः ॥